



**QORTI TAL-MAGISTRATI (GHAWDEX)
BHALA QORTI TA' GUDIKATURA KRIMINALI**

**Magistrat Dr. Joseph Mifsud B.A. (Legal & Int. Rel.),
B.A. (Hons), M.A. (European), LL.D.**

**Il-Pulizija
(Spettur Frank Anthony Tabone)**

vs.

Anthony Said

Numru 5/2019

Illum 15 ta' Frar 2019

Il-Qorti,

Rat l-imputazzjoni migjuba kontra l-imputat **Anthony Said**, ta' erbgha u erbgħin (44) sena, iben Peter u Carmela nee' Vella, imwied ir-Rabat, Ghawdex nhar it-22 ta' Marzu 1974, residenti fil-fond numru 153, Pjazza San Girgor, Kercem, Ghawdex u fil-fond numru 11, Triq l-Isptar San Giljan, Fontana, Ghawdex u detentur tal-karta tal-identita' bin-numru 8474G, akkuzat talli f'postijiet differenti gewwa il-gzira ta' Ghawdex nhar it-18 ta' Jannar 2019 u kif ukoll fis-snin ta' qabel;

- 1) Forna jew ipprokura jew offra li jforni jew li jipprokura d-droga kokajina, specifikata fl-ewwel skeda tal-ordinanza dwar il-medicini perikoluzi, Kapitolu 101 tal-Ligijiet ta' Malta lill-persuna jew persuni jew ghall-uzu ta' persuna/i minghajr ma kellu licenzja mill-President ta' Malta minghajr ma kien awtorizzat bir-regoli tal-1939 ghall-kontroll intern tad-drogi perikoluzi (G.N. 292/1939) jew minn xi awtorita' moghtija mill-President ta' Malta li jforni id-droga u minghajr ma kien fil-pussess ta' awtorizzazzjoni ghall-importazzjoni jew ghall-esportazzjoni mahrug mit-Tabib Principali tal-Gvern skont id-dispozizzjonijiet tas-sitt taqsima tal-Ordinanza imsemmija u minghajr ma kellu licenzja jew xorta ohra awtorizzat li jimmanifattura jew iforni d-droga msemmija u minghajr ma kellu licenzja li jipprokura l-istess droga u dan bi ksur tar-regolament 4 tar-regolamenti tal-1939 ghall-kontroll intern tad-drogi perikoluzi (G.N. 292/1939) kif sussegwentament emendati u bi ksur tal-Ordinanza dwar il-Medicini Perikoluzi Kap. 101 tal-Ligijiet ta' Malta;
- 2) Kellu fil-pussess tieghu d-droga kokaina specifikata fl-ewwel skeda tal-Ordinanza dwar il-medicini perikoluzi Kapitolu 101 tal-Ligijiet ta' Malta, meta ma kienx fil-pussess ta' awtorizzazzjoni ghall-importazzjoni jew ghall-esportazzjoni mahrug mit-Tabib Principali tal-Gvern skont id-dispozizzjonijiet tar-4 u s-6 Taqsima tal-Ordinanza u meta ma kienx bil-licenzja jew xorta ohra awtorizzat li jimmanifattura, jew li jforni d-droga msemmija u meta ma kienx b'xi mod iehor bil-licenzja mill-President ta' Malta li

jkollu d-droga msemmija fil-pussess tieghu u naqas li jipprova li d-droga msemmija giet fornuta lilu ghall-uzu tieghu skont ir-ricetta kif provdut fir-regolamenti msemmija u dan bi ksur tar-regoli tal-1939 dwar il-kontroll intern tad-drogi perikoluzi (G.N. 292/1939) kif sussegwentament emendati u bi ksur tal-Ordinanza dwar il-Medicini Perikoluzi Kapitolu 101 tal-Ligijiet ta' Malta, liema droga nstabet f'tali cirkustanzi li juru li ma kinitx ghall-uzu esklussiv tieghu;

- 3) Kellu fil-pussess tieghu d-droga herojina specifikata fl-ewwel skeda tal-Ordinanza dwar il-medicini perikoluzi Kapitolu 101 tal-Ligijiet ta' Malta, meta ma kienx fil-pussess ta' awtorizzazzjoni ghall-importazzjoni jew ghall-esportazzjoni mahrug mit-Tabib Principali tal-Gvern skont id-dispozizzjonijiet tar-4 u s-6 Taqsima tal-Ordinanza u meta ma kienx bil-licenzja jew xorta ohra awtorizzat li jimmanifattura, jew li jforni d-droga msemmija u meta ma kienx b'xi mod iehor bil-licenzja mill-President ta' Malta li jkollu d-droga msemmija fil-pussess tieghu u naqas li jipprova li d-droga msemmija giet fornuta lilu ghall-uzu tieghu skont ir-ricetta kif provdut fir-regolamenti msemmija u dan bi ksur tar-regoli tal-1939 dwar il-kontrol intern tad-drogi perikoluzi (G.N. 292/1939) kif sussegwentament emendati u bi ksur tal-Ordinanza dwar il-Medicini Perikoluzi Kapitolu 101 tal-Ligijiet ta' Malta, liema droga nstabet f'tali cirkustanzi li juru li ma kinitx ghall-uzu esklussiv tieghu;

- 4) Kellu fil-pussess tieghu l-pjanta Cannabis kollha jew bicca minnha bi ksur tal-Artikolu 8 (d) tal-Kapitolu 101 tal-Ligijiet ta' Malta;
- 5) ikkommetta dawn ir-reati fi, jew gewwa distanza ta' mitt metru mill-parametru ta' skola, club, jew xi post simili fejn normalment jiltaqghu z-zghazagh bi ksur tal-Artikolu 22(2) tal-Kapitolu 101 tal-Ligijiet ta' Malta;
- 6) Talli sar recidiv b'sentenza moghtija mill-Qorti ta' Malta preseduta mill-Prim Imhallef Dr. Silvio Camilleri LL.D. nhar il-10 ta' Lulju 2015, liema sentenza saret definitiva u ma tistax tigi mibdula jew mhassra;

Il-Qorti giet mitluba li f'kaz ta' htija barra milli tapplika l-piena skont il-ligi tordna lill-imputat ihallas l-ispejjez li għandhom x'jaqsmu mal-hatra tal-esperti skont l-Artikolu 533 (1) tal-Kapitolu 9 tal-Ligijiet ta' Malta;

Rat id-dokumenti esebiti u l-atti processwali kollha;

Rat l-ordni tal-Avukat Generali *ai termini* tas-subartikolu (2) tal-Artikolu 22 tal-Ordinanza dwar il-Medicini Perikoluzi (Kapitolu 101 tal-Ligijiet ta' Malta) (Dok. "FT 1");

Semghet il-provi;

Semghet, waqt is-seduta tal-lum, lill-imputat jammetti l-imputazzjonijiet migħuba kontra tieghu u semghetu jikkonferma l-ammissjoni tieghu anke wara li l-Qorti tagħtu zmien jikkunsidra l-pozizzjoni tieghu u dan skont kif jiaprovd Artikolu 392A(1)(2) tal-Kodici Kriminali u wara li kkonsulta mal-Avukat Renata Farrugia.

Semghet trattazzjoni dwar il-piena fejn il-Prosekuzzjoni u d-Difiza qablu fuq il-parametri li kellha timxi magħhom il-Qorti.

Ikkunsidrat:

Illi fid-dawl tal-ammissjoni maghmula mill-imputat, il-Qorti ma tistax hliet ssibu hati tal-imputazzjonijiet kif dedotti kontra tieghu.

Illi, meta tigi biex tikkunsidra l-piena li għandha tigi nflitta fil-konfront tal-imputat, il-Qorti ser tiehu in kunsiderazzjoni diversi fatturi fosthom l-ammissjoni bikrija, l-fatt li hu mahkum mill-vizzju tad-droga u l-fatt li nqabad fil-fatt jittraffika d-droga minn ufficjali tal-pulizija attenti li qegħdin jagħmlu dak possibbi biex inaddfu t-toroq Ghawdexin minn dawk li qegħdin jeqirdu tant zghazagh. L-imputat kien qieghed jittraffika d-droga fl-inhawi ta' Pjazza San Frangisk f'Victoria qrib skola, *gym* u *club* tal-football li huma frekwentati minn zghazagh u tfal.

Illi in linea generali jibda biex jingħad li:

Il-piena m'għandhiex isservi bhala xi forma ta' vendikazzjoni tas-socjeta` fil-konfront tal-hati. Il-piena għandha diversi skopijiet. Wieħed minnhom huwa sabiex jigi ripristinat it-tessut socjali li jkun gie mcarrat bil-ghemil kriminali ta' dak li jkun. Taht dan l-aspett jassumu importanza, fost affarrijiet ohra, kemm ir-rizarciment tad-dannu da parti tal-hati kif ukoll ir-riforma tal-istess hati. Skop iehor tal-piena huwa dak li tigi protetta ss-socjeta`. Dan l-iskop jitwettaq kemm billi fil-kaz ta' persuni li b'ghemilhom juru li huma ta' minaccja għas-socjeta` dawn jinzammu inkarcerati u għalhekk barra mic-cirkolazzjoni, kif ukoll billi, fil-kaz ta' reati gravi, is-sentenza tibghat messagg car li jservi ta' deterrent generali. Il-Qrati ta' gustizzja kriminali dejjem iridu jippruvaw isibu l-bilanc gust bejn dawn u diversi skopijiet ohra tal-piena.¹

Illi c-cirkostanzi ta' kull kaz huma partikolari għal dak il-kaz u normalment ivarjaw radikalment mic-cirkostanzi ta' kull kaz iehor. Huwa impossibbli għal-legislatur li jipprevedi dawn ic-cirkostanzi kollha u, a priori, jiabilixxi (ħal kull reat) piena specifika għal kull sensiela ta' cirkostanzi differenti li fihom jiċċista' jitwettaq dak l-istess reat.

¹ Ref Ir-Republika ta' Malta vs Rene sive Nazzareno Micallef: Appell Kriminali deciz 28.11.2006.

Illi huwa propju ghalhekk illi ghal kull reat il-Ligi ma tistipulax piena fissa imma tistipula minimu u massimu; ji spetta lill-Qorti biex fid-diskrezzjoni tagħha, u entro dawk il-parametri, teroga dik il-piena permezz ta' liema, skont ic-cirkostanzi ta' kull kaz, tipprova ssib dak il-bilanc gust bejn d-diversi skopijiet li għandhom jintlahqu.

Kif osservat tajjeb il-Qorti tal-Appell Kriminali fis-sentenza **Il-Pulizija v. Joseph Cutajar** deciza fid-29 ta' Ottubru 2009:

“... ... f'dawn il-kawzi mhux il-vizzju tad-droga ikun qed jigi punit, imma r-reat ta' spaccar ta' droga lil terzi bil-konsegwenzi serjissimi li dan ovvijament ikun gab mieghu. Hu dwar dan ir-reat li l-appellant ikun irid jagħmel il-kontijiet mas-socjeta.”

Fis-sentenza **Pulizija v. Charles Muscat**, deciza fid-9 ta' Mejju 2002, il-Qorti tal-Appell Kriminali rriteniet:

“Illi din il-Qorti specjalment f'kazijiet bhal dawn relatati ma' pprokurar u traffikar ta' droga trid tibbilancia wkoll l-interess tal-appellant u tar-riforma tieghu bhala cittadin mal-aspett punittiv u ta' deterrent għalih u ghall-persuni ohra li imbarkaw jew behsiebhom jimbarkaw fuq attivita' tant nociva għas-socjeta' bħalma hu l-ispacċ jew l-iprokurar ta' droga, partikolarmen fost persuni ta' eta' tenera, fenomenu dan li ta' kuljum u kull ma jmur qed johloq pjaga fis-socjeta' u bir-ragun jikkreja allarm socjali li jesigi li min jinstab hati ta' għemil simili jahsad dak li jkun zergha f'termini ta' piena.”

Fuq l-istess binarju hija s-sentenza **Pulizija v. Mark Mifsud** deciza fis-6 ta' Dicembru 2002, fejn il-Qorti tal-Appell Kriminali osservat hekk:

“Huwa veru li wieħed għandu jiehu in konsiderazzjoni c-cirkostanzi personali tal-hati (inkluz xi progress seta' għamel minn mindu tressaq il-Qorti) b'mod li ma jinjorax ghalkollox ir-riabilitazzjoni, jew riabilitazzjoni potenzjali tieghu, pero' meta si tratta ta' reati serji bħalma huma traffikar ta' droga, l-element tad-deterrent u tal-gustizzja mas-socjeta' għandu jipprevali.”

DECIDE:

Ghal dawn il-motivi, fuq ammissjoni, il-Qorti wara li rat it-Taqsimiet IV u VI, l-Artikoli 8(a), 22(2), 22(1)(a) u 22(2)(b)(i) tal-Kapitolu 101 tal-Ligijiet ta' Malta, ir-Regolamenti 4 u 9 tal-Legislazzjoni Sussidjarja 101.02, s-subartikolu (2) tal-Artikolu 120A tal-Ordinanza dwar il-Professjoni Medika u l-Professjonijiet li għandhom x'jaqsmu magħha (Kap 31) tal-Ligijiet ta' Malta, ir-Regolament 9 tal-GN292/1939, l-Artikolu 4(1) tal-Kapitolu 537 tal-Ligijiet ta' Malta u l-Artikolu 17(f)(h), 49 u 50 tal-Kapitolu 9 tal-Ligijiet ta' Malta, qed issib lill-imputat hati tal-imputazzjonijiet mijuba fil-konfront tieghu u tikkundannah għal zmien ta' sentejn (2) prigunerija effettivi u multa ta' tlett elef ewro (€3000).

Il-Qorti tordna d-distruzzjoni tad-droga esebita u dan taħt il-ħarsien tar-Registratur.

Il-Qorti tichad it-talba tal-Prosekuzzjoni sabiex l-imputat jiġi ordnat iħallas l-ispejjez li għandhom x'jaqsmu mal-hatra tal-esperti skont l-Artikolu 533 tal-Kapitolu 9 tal-Ligijiet ta' Malta *stante* li ma gewx imqabbda l-ebda esperti f'dawn il-proceduri.

Finalment il-Qorti tirrakkomanda lid-Direttur Generali tal-Facilita' Korrettiva ta' Kordin li jghin lill-hati biex jaqbad it-triq biex jirriabilita' ruhu mill-vizzju tad-droga.

**Dr. Joseph Mifsud
Magistrat**